

వైనకచూపు - ముందునడక

రచనకు పూనుకున్న స్త్రీలు రెండు అపరాధాలు చేస్తారు: పుస్తకాలసంఖ్య పెంచడం, స్త్రీలసంఖ్య తగ్గించడం. కొంత లోకజ్ఞానం, అనుభవం, ఊహ, తార్కికశక్తి - యివీ రచనకు కావల్సిన పరికరాలు. ఇచ్చి స్త్రీలకి లేకపోలేదు. మానసికంగా, భౌతికంగా మనకంటే తక్కువగా కనబడేవారిపట్ల ఆదరాభిమానాలు, సానుభూతి చూపగలం; మనకంటే అధికులైనవారిపట్ల అసూయచూపడం సహజం. అందుచేత మానసికంగా సమానులైన స్త్రీపురుషులమధ్య ఆకర్షణ సన్నగిలుతుంది. పురుషుల ఆకర్షణ, మెప్పు సంపాదించడంకోసం యిన్నాళ్ళు స్త్రీలు అబలలుగా, అమాయకులుగా నటిస్తూ, ఆరాధించబడుతూ, శీలానికి, సహనానికీ, ఏకాగ్రతకీ పేరుబడ్డారు. ఈలక్షణాలు పురుషుడు అన్వేషించే ఆదర్శంగా ప్రపంచచరిత్రలో స్థిరపడినాయి.

రచనద్వారా కొందరు పురుషులు తమ ఆధిక్యతని ప్రకటించుకుంటూ వచ్చారు. ఈ రంగంలో స్త్రీలు పాటిపడితే, పురుషుడు హర్షించడు అని తెలుసుకుని స్త్రీలు రచనకి పూనుకోవడంలేదనుకుంటాను. రచయిత్రి అనగానే పురుషుడికి వేళాకోళంగా వుంటోంది. రచయిత్రిని మెచ్చుకోడంలోకూడా తమ ఆధిక్యతని ప్రకటించుకుంటున్నారు మొగాళ్ళు.

అందుకనే నేను రచనకి పూనుకోలేదు. మావారికి చదివే అలవాటు లేదు. వారు ఏ యే సమయంలో ఏ యే ఆలోచనలు సాగించేదీ నాకు తెలుసు. కాని తెలియనట్లు కనబడతారు. వారూ అంతే. నా ఆలోచనలన్నీ వారికిబాగా తెలుసు. కానీ తెలియనట్లు కనబడతారు. మా అన్యోన్యానికి యిదొక కారణం అనుకుంటా. వివాహంనెగ్గాలంటే యీరకం నటన కాస్తంత అవసరమేమో! విడివిడిగా పుట్టాం; విడివిడిగా వెళ్ళిపోతాం అవతలవారి వ్యక్తిత్వాన్ని కూతూహలంతో కెలికి, మడ్డిచేసి పిల్లలన్ని లేవదీసి దూరంగావున్న ఆ రాతి మీద వాటితలలు పగులకొట్టుకుని గాయపడేటట్లు చెయ్యటం ఎందుకు? మళ్ళా ఆ గాయాలకి స్త్రీలే కట్టు కట్టాలి!

అంతమాత్రంచేత వ్యక్తిగతమైన అనుభవాలు లేనవి కాదు. మరొకరితో - ముఖ్యంగా పురుషులతో - పంచుకోడానికి వీల్లేని అనుభవాలుంటాయి. అల్లాగే పురుషులకీను. ఇప్పుడల్లాంటి వొకనుభవం గురంచి చెప్తాను.

మావారితాలూకు వొకతనికి పెండ్లిసంబంధం వొచ్చింది. పిల్లనుచూడ్డానికి మావారు నన్ను వెళ్ళమన్నారు. ఆ వృదయం ఎక్స్ప్రెస్లో బెజవాడ ప్రయాణం. సెంట్రల్ స్టేషన్ కివోచ్చేటప్పటికి ఎనిమిదైంది. ఫస్టుక్లాసులో ప్రయాణం చేసే హోదావున్నా, స్వంతపనులమీద వెళ్ళినప్పుడల్లా మేం సెకండ్ క్లాసులో వెళ్ళటంపూమాలు ఫస్టుక్లాసులోవ్యక్తులు వుద్యోగరీత్యా పెద్దలైనా పిన్నలైనా, రైలుపెట్టెలోకి ఎక్కగానే అదొకలాగైపోతారు. ఎవరితోనూ మాట్లాడరు. ఏదో చదువుకుంటూ, దీర్ఘంగా ఆలోచిస్తూ, లెట్లు, ఫ్యాన్లు, కిటి

కీల విషయంలో తమ హక్కులు కాపాడుకుంటూ డాబుగా ప్రార్థిస్తాను. అది మాచి అవతలవారుకూడా మరెంతడాబుగా వ్యవహరిస్తారు. సెకండ్ క్లాసులో బోలెడంత కాలక్షేపం. ఇందులో ప్రయాణంచేసేవారు కాస్తంతసంస్కారంగలమధ్య తరగతివారు వారి సంభాషణలు వింటూంటే లోకంపోకడ, వ్యక్తుల వింత మనస్తత్వాలు తెలుస్తాయి, కాలక్షేపం ఆవుతుంది. మూడోతరగతి మరీ గంద్రగోళంగా వుంటుంది! వుమ్ములు, చిరుతిండ్లు, తిట్లు, తుమ్ములు. దగ్గులు - పచ్చి పచ్చిగా ఉర్ధం తెచ్చుకోని వొత్తి డిజిటితాసికి నకలు. రెండో తరగతిలో ప్రపంచానికి కళకి చిహ్నమైన లయ, క్రమం వున్నాయి. ప్రజాసామ్యసిద్ధాంతం రెండోతరగతిలో వ్యక్తమైనట్లు మరెక్కడా కాదేమో!

మా నొకరు రాయన్న సంజామాతో మాపెట్టెదగ్గర లోవున్న మూడోతరగతిలో సర్దుకున్నాడు. ఓ అమ్మాయిని కూడా ఆ పెట్టెలో కెక్కించాడు. పిల్లాడినెత్తుకున్న ఆమెని సరిగ్గా చూడలేదు.

‘ మా చెల్లెలండ్రి- తేనా తెడుతూంది.’ నాకు నవ్వొచ్చింది. రాయన్నకూడా యీ ప్రయాణం పేరిటస్వంతపనులు చూసుకుంటున్నాడు. మావారూ, నేనూ రెండోతరగతి పెట్టెలో కెక్కిం వెట్టెనిండా దనంవున్నా, వారిలో చాలా మంది వీడి కలివ్వడానికి వచ్చినవారేగనుక, కొందరు తేచి నాకు జాగా చూపారు. హోల్డల్ సగం విప్పి మావారు కూర్చోమన్నారు. మావారికి వ్యవసాయశాఖలో పెద్ద వుద్యోగం. ఆయనతో బాటు కొందరు స్నేహితులూ, వుద్యో

గులు స్టేషన్ కొచ్చారు. ప్లాట్ ఫారంమీద నిలబడి మాట్లాడుకుంటున్నాడు. ఇంతలో గార్డ్ విజిల్ వేశాడు. కలకలంబైలు దేసింది. తెచ్చిపెట్టుకుని డోక్కున్నట్లు ఎంజిన్ కూసింది.

‘ఎల్లుండి వ్రతయం మెరులుకి రాయన్నని పంపు-నా కక్క-డ పనితగిలింది. ఇద్దరం కలిసేసద్దాం’ అన్నాను మావారు. రైలు కదిలింది. కాళ్ళుచేతులు, బుజాలరాపిడి, తలుపులు వేయడం, ఆత్మరుపరిమళం, బాగువాసన, చేతికుమాళ్ళు వ్రాపడం, గిటికీలనుంచి సగంసగం కనబడే వ్యక్తులు, దూరమైపోతున్న ప్లాట్ ఫారం, పరిచయమైన ప్రపంచంతో సంబంధం తెగినట్లు, పట్టానుమార్చిన కుదుపు, సాతవ్రాహాల్ని, జ్ఞాపకాలని చెవరగొట్టే రైలువడి - యివన్నీ నన్ను ఏకాంతమైన వ్రాహాప్రపంచంలోకి చేర్చాయి.

రైలు నడిచే క్రమానికి మన ఆలోచనలు, భావాలు, వాంఛలు వొకక్రమాన్ని పొందుతాయి. వ్యక్తిత్వానికీవొక ఆకృతి ఏర్పడుతుంది. మన మెనరమో, మనస్సులో చీకటి గుహలు, వాటిల్లో మనం శీలంవేసిన కాగడా, ఆద్యంతాలు-అన్నీ అద్దంలో చూసుకున్నట్లు విస్ఫుటమౌతాయి. ఆ కదలికలో నిజస్వరూపం బయటపడుతుంది. దాన్ని మెచ్చుకోలేం, తిట్టలేం. ఆశ్చర్యంతో స్తంభించిపోతాం. ఈ స్థితి నిద్రలోకి జారుతుంది.

రైలు నిలిచింది. ముందుకు వొంగి చూశా ఇంకా సిగ్నలివ్వలేదు. ఏవో మరమ్మత్తులు జరుగుతున్నాయి. పని చేస్తున్న కూలీల కండలమీది చెమటని సూర్యరశ్మి వెలిగిస్తోంది. వారి శరీరాలు రైలుపట్టాల ముక్కలు, ఆ మధ్య

మావా రెండులోనో వొక న్యాయం చదినారు- ప్రపంచంలో
 ఇనుమంతా తగిలిపోతోందిట. మగో లోహం కనుక్కుంటే
 తప్ప పారిశ్రామికయుగానికి భవిష్యత్తు లేదట. ఆనాడు యీ
 కూలీల శరీరాలమీదనే రైలు ప్రయాణం కాబోలు! అట్లాంటి
 శరీరాలు వారివి. వారిశ్రేయస్సుకోసమే ప్రభుత్వాల కృషి.
 కాయకష్టంతో నిమిత్తంలేక నాజూకుతో నీరసించిన మన
 లాంటి శరీరాలు అందరూ వెంచుకున్నాను. రైల్వేలా వెడ
 తాయో నే నూహించలేను.

రైలు కదిలింది. పెట్టెలో జనంకేసి వొక్కసారి
 చూచాను. రెండుకాళ్ళూ కిటికీ కానించి వొంగి పరున్న
 పిల్లాడిని మిసహాయించి పదముగ్గురున్నారు. ముగ్గురు పైన
 పరున్నారు. నలుగురు కూర్చునే నిద్రపోతున్నారు. ఎదురు
 గుండా వో బట్టతలాయన ప్రతిక చదువుకుంటున్నాడు. కళ్ళ
 జోడు నడివయస్కుడు. సినిమాప్రతిక చదువుతున్నాడు.
 మరోయిద్దరు లాల్చీవ్యక్తులు మెల్లగా మాట్లాడుకుంటు
 న్నారు. కిటికీలోంచి మాటిమాటికీ వూస్తూ నోముసిలాయన
 చుట్టకాలుస్తూ కూర్చున్నాడు. ఆయనపక్కన వొకామె
 నాకేసిచూస్తూ, నే చూసినప్పుడు చూపు తప్పించివేస్తూ
 చేతిగాజులుసవరించుకుంటూ. గాలికిరేగుతున్న ముంగురులను
 వెనక్కితోస్తూ కాలక్షేపం చేస్తూవుంది. జుట్టుకి నూనిదట్టంగా
 పట్టించింది. కాని ముందుభాగం, పాపిడ యిరువెంపులా
 వున్న ముంగురులకు నూనెరాయలే దనుకుంటూ. అవి
 బూడిదరంగు వెండ్రుకలు వొంకరలుతిరిగి, పడుతూ లేస్తూ
 అవి ఆ మొహానికి కొంతఆకర్షణ ఆపాదించాయనుకుంటాను.

పల్చటి పెదవులు, నరసతప్పిన వొక పన్ను, చాయనచాయ-
పాతికలోపు. కలాశాల విద్యార్థి నేమో నాకు తెలియదు.

ఆవ్యక్తులవేషం, మాట తెరువునిబట్టి ఎవరెవరు ఏయే
వృత్తులలో వుండివుంటాగో వూహించుకొనడం తమాషాగా
వుంటుంది. రైలు నిలిచింది - ఊహ నిలిచిపోయింది.
గూడూరు, జనం దిగడం, ఎక్కడం, బెడ్డింగులు, పెట్టెలు,
సంచుల గిరవాట్లు, సామాన్లతో దిగుతున్న కూలీలవాసన—
కాసేపు మళ్లా ఎరుగున్న ప్రపంచంలో కాలుపెట్టినట్లు
యింది. నా కేమన్నా కానాలేమో కనుక్కునేటందుకు
నచ్చాడు రాయన్న. ఏమీ అక్కర్లేదన్నాను నే కూర్చున్న
వెంపుకు ప్లాట్ ఫారం దూరం దోవలో మొగాభ్యు నిలబడి
వున్నాను. స్టేషన్ లోవున్న వ్యక్తులు కనబడడం లేదు.
రాయన్న మొహాన్నికూడా కిటికిలోంచి, తలలమధ్యనుంచి
కాస్తంత చూడగలిగా. వైనున్న ముగ్గురు దిగి వెళ్ళారు.
బట్టలలాయన కళ్ళజోడు తీసి అదిపెట్టె పెట్టెకోసం వెదకడం
మొదలెట్టాడు జేబులుచూశాడు; పెట్టెలకిందా, వై నా సీటు
కిందా చూశాడు. పేపరుకింద చూశాడు. ఎక్కడా లేదు.

నాకు నవ్వొచ్చింది.

‘మీరు లేవండి’ అన్నాను.

ఆయన లేచాడు. అక్కడేవుంది కండ్లజోడు కేస్. ఆయన
నవ్వుకొని జోడు అందులో పెట్టుకొని, అటూ యిటూ
చూస్తున్నాడు. నే అనుకున్నట్లుగానే ఆయన రిటైరైన
కాతేజ్ ప్రిన్సిపాలట. పేరు అనధానిగారు. అల్లుడిదగ్గరికి
నాగపూర్ వెళుతున్నారట. చూవార్ని ఎరుగుదురట.

ఆయన రిటైరై ఇల్లుకట్టుకొని తోట వేసుకున్నారట. ఆతోట విషయంలో మావారు మంచి సలహాలిచ్చారట.

‘మిమ్మల్ని చూడలేదు. నేను తిరిగొచ్చింతర్వాత మీ రిద్దరూ మాయింటికొచ్చి, మా తోట చూడాలి. ఈమాను మా అమ్మాయినికూడా తీసుకొస్తాను’ అన్న రాయన. కూతురు, అల్లుడు, వారి వున్యోగం, నాగపూర్ లో ఆంధ్రులు- అల్లా మాట్లాడుతూ వున్నారు. ఇంతలో రైలు కదిలింది. జనం కొత్త స్థలాలలో సర్దుకుంటున్నారు. ఇద్దరు ముగ్గురు కొత్త వ్యక్తులున్నారు. వారిలో వొకాయన మూలగా జరిగి కూర్చున్నాడు. కాకిలాగు, లోపల బెల్టుతో బిగించిన వొక్కా మెడచుట్టూ ‘స్కార్ఫ్,’ పక్కన చిన్న లెదర్ బాగ్ వున్నాయి. చేతికి రిస్టువాచీ వుంది. కిటికీలో రెండుచేతులూ వాల్చి వాటిమీద గడ్డం ఆనించుకొని బైటకి చూస్తూ కూర్చున్నాడు. ముప్పైలోపువయస్సు. నన్నటివడుం, తీర్చిన కనుబొమ్మలు. నున్నటినుదురు, చెక్కిళ్ళు, మధ్యపాపిడి, వ్రంగరాలజుట్టు. నున్నగాచేసుకున్న గడ్డం గుర్తు, లేత ఆకు పచ్చగా మెరుస్తోంది; ఆపెట్టెలో వున్నవారిలో కల్తైన మొహం—నిదానంగా చూస్తే ఆకర్షణీయంగా కనబడ్డాడు. పెండ్లియిందా? అవకుండా వుంటుందా?

‘మీకు పిల్లలా...?’

అదరిపడ్డాను. అవధానిగారు మల్లా ప్రశ్నించారు. లేరని చెప్పాను. చాలామంది మొహాలు నా వెంపుతిరిగాయి. నాకు సిగ్గేసింది. కిటికీలోంచి జారిపోతున్న పొలాలని, చెట్లని, గట్లని చూస్తూ కూర్చున్నాను. అవధానిగారు తనకూతురు

విషయం చెప్పడం సాగించాడు. చాలాకాలం ఆమెకు పిల్లలు కలగలేదట. ఆపరేషన్ చేయించారట.

అవధానిగారిసంభాషణలో వొక విశేషం వుంది. అదొక స్వగతంలాంటిది. మన మేమీ ప్రశ్నలు వేయనక్కరలేదు. వింటూన్నట్లు ఆయన కేమీ నిదర్శనాలక్కరలేదు. మన స్వంత ఆలోచనలు భంగంలేకుండా సాగించుకోవచ్చు.

కదలికలో ఆలోచనలు, భావాలు వికాసంచెందుతాయెందుకో? ఎన్నాళ్ళో అర్థంకానివి, అర్థమవసాగుతాయి. కొన్ని సందేహాలుకూడా తేలిపోతాయి. 'నిన్ను సాయంత్రం సభకు ఆహ్వానించింది రాజయ్యా, ఆయనభార్యా?' అని మావారు, ఏడాదిక్రితం అడిగిన ప్రశ్నలో ప్రాశస్త్యం యిప్పుడు బోధపడింది. బేసిక్ స్కూలు విద్యార్థుల తోటపంపకం పోటీ బహుమతులు యివ్వవలసిందిగా, వున్నతోద్యోగి రాజయ్య నన్ను ఆహ్వానించాడు. అదంతా అయినవారంరోజులకి మావారు యీ ప్రశ్న అడిగారు. ఎవ రాహ్వానిస్తే నేం?

కారణం యిప్పుడు తెలిసింది - పిలవడానికి రాజయ్య భార్య మాయింటికి వచ్చివుంటే, మావార్ని చూడ్డానికి వచ్చిందని వారికి స్ఫురించివుండునేమో! నాకు తెలియని ప్రేమకలాపాలు వారి కేమీలేవు—అని అనుకుంటున్నాను. అయినా నలభయ్యోపడిలోపడిన నడివయస్కులు స్త్రీలచే ఆకర్షింపబడే అనుభవం వాదులుకోరనుకుంటా. ఈ అభిప్రాయాన్ని పురుషులు ఖండిస్తే, స్త్రీహృదయం ఎంత రహస్యమైనదో, పురుషుడివ్యూహయమూ అంత రహస్యమైనదే నన్ననిర్వచనానికి ఆక్షేపణ వుండనక్కర్లేదు.

‘మీ రే కాలేజీలో చదువుకున్నారు?’ అనధానిగారి ప్రశ్నకి ఆశ్చర్యపడ్డాను. నేను కాలేజీలో చదివిన విషయం ఆయన కెళ్లా తెలుసు? నా ప్రక్కనున్న ఇంగ్లీషు ప్రతికముబట్టా? ఫలానా అని చెప్పాను. పెట్టెలో వ్యక్తులందరూ నా వైపు చూశారు—వొక్క ఆమూలనున్న వ్యక్తి తప్ప. అతని ప్రక్కన నున్న బాగ్ మిద టి. కె. అక్షరాలున్నాయి. ‘కె’ అంటే కుటుంబరాననుకొని ఆ పేరుతో వ్యవహరిస్తాను.

‘జ్ఞాపకం వచ్చింది. ఏదో మాటల్లో మీ విషయం వచ్చింది. చరిత్రలో మొదటి తరగతిలో ప్యాసై నారట—మీ వారన్నారు.’ నే నేమీ అనలేదు.

‘ఏమిటో ఈ రోజుల్లో స్త్రీలు పెద్ద చదువులు చదువు తున్నారన్న మాటే గాని, ఎందుకూ వుపయోగపడడం లేదు స్కూండ్. అందుకనే మా అమ్మాయిని చదువుమాన్పించి పెండ్లి చేసేశాను. పెద్ద చదువులు చదివి ఎదిగిన పిల్లకి మనం పెండ్లిండ్లు చేయలేం. వారంతవారే ఎవరో ఎన్నుకోవాలి. చదువుకున్న స్త్రీలకి ఎందువల్లనో యీ రోజుల్లో వివాహాలు కావడం లేదు. ప్రేమించి చేసుకున్నా పెళ్ళిళ్ళు నెగ్గుతున్నాయంటారా?’

నాకు సమాధానం చెప్పాలనుంది—కోపాన్నుండి బైలు దేరిన సమాధానం—అందుకనే చెప్పలేదు.

‘నెగ్గడమంటే?’ అన్నాడు లాల్చీన్యక్తి.

‘విడాకులిచ్చుకోకపోవడం అని వారభిప్రాయం’

అన్నాడు చుట్టకాలుస్తున్న పెద్దాయన.

‘ఏమండీ—అంతేనా?’ అని నా కేసి చూశాడు.

‘లోలోన కుళ్ళి కలిసుండడం బదులు విడిపోవడం మంచిది కాదంటారా?’ అన్నాను.

‘మరి పిల్లలేమవుతారు?’ అన్నారు అవధానిగారు.

‘ఎవరు పోషించగలిగితే వారికో వుంటారు. పోషించే శక్తి యిద్దరికీ లేకపోతే ప్రభుత్వం భరించాలి.’

‘పూర్వకాలం వెండిండ్ల కంటె యీ చదువుకొని ప్రేమించుకున్న వెండిండ్లే మంచినంటారు?’ అన్నాడు ముసలాయన. ఆ ప్రశ్నల్లో వెటకారం వుందని నాకు తెలుసు. నా సమాధానం కూడా అల్లానే వుంటుంది - ఎంత స్థిమితంగా చెప్పినా.

చదువుకున్న వాళ్ళేగాని, చదువురానివాళ్ళు ప్రేమించుకోలేరని నే ననను. ఓవిధంగా వారిలోనే వుదేకాలు తీవ్రంగా వుంటాయనుకుంటాను. చదువు, నాగరికత వుదేకాన్ని చంపుతాయి. ఎటొచ్చీ ఏదోవిధంగా జీవించడం వొకటి, మనం కోరినట్లుగా అందంగా, ఆనందంగా, కొన్ని ఆదర్శాలను సాధించామన్న జిజ్ఞాసతో జీవించడం మరొకటి. ప్రేమవివాహంలో నైతికచింతనకి తావుంది. దాంపత్యం కొనసాగకపోతే యితరులను నిందించేటందుకు వీల్లేదు. ఎవరి కార్యాలకి వారు బాధ్యులవుతారు. ఈ బాధ్యత అన్యోన్య్యాన్ని పెంచుతుందికాని, కూలదొయ్యదు.

నే నిల్లా మాడ్లాడుతుంటే నాకంతం నా కే వింతగా ధ్వనిస్తోంది. నా ధైర్యానికి ఆశ్చర్యపడ్డాను. భావాలు, పదాలు నాకు కొత్తవి కావు ఎన్నోమార్లు స్నేహితులతో జరిపిన చర్చలలో వాడకంవల్ల అలవాటైనవే. అందరి

చూపులూ నామీద పడినవి. చుట్టూ చీకటి - మధ్య వెలుగు ఆ వెలుగులో వేదికపైన నేను తరతరాలుగా మూగజీవులైన ఎందరో స్త్రీలవ్యక్తిత్వాలు నాలో క్షణం ఆకృతిపొంది వాదానికి పురిగొల్పాయి. మావారు వుండివుంటే యిల్లా అనగలనా? - అంటే యితరులుండగా మావారు కూడా వున్నప్పుడన్నమాట. 'వయస్సులో చాలా చిన్నవారైనా అనుభవం చాలా గడించారు' అన్నారు అవధానిగారు. అది నన్ను సంతృప్తిపరచడంకోసం అన్నమాట. ఇతరులు మనం చిన్నవాళ్ళల్లాగా కనబడుతున్నా మన్నప్పుడు, మనం పెద్ద వాళ్ళమైపోతున్నామని తెల్సుకోవచ్చు ననుకుంటా.

'దీనికి అనుభవం దేనికండీ - మీబోటి పెద్దలు అంటున్నమాటలే' అనేశాను. ఇంతలో రైలాగింది. జనం భోజనాలకికాబోలు దిగుతున్నారు. కొత్తగా ఒకలావాటామె ఎక్కింది. రాయన్న కారియర్లో భోజనం తీసుకొచ్చాడు. తిని, అంతా శుభంచేసుకుని పక్కపరచి ఓరగిలిపరున్నాను.

నాకో విషయం కూతూహలాన్ని రెచ్చగొట్టింది. మా సంభాషణ బిగ్గరగా సాగుతోంది. అందరూ నాకేసిచూశారు. ఒక్క ఆ మూలనున్నవ్యక్తి - కుటుంబరావు తప్ప.

భోజనంచేసి, తాంబూలంవేసుకుని పెదవులు ఎర్ర బనుచుకుంటూ, కుటుంబరావు పెట్టెలోకెక్కి మూలనున్న తనస్థానంలో కూర్చుని, మళ్ళా బైటికి - శూన్యంలోకి - చూస్తున్నాడు. లోపలిజనంలో వొక్కరికేసి చూడలేదు. నేనంటే పల్చగా ఏదోమూలగా వొదిగిపరున్నాను. ప్రక్కన లావాటామెను చూడొచ్చుగా. అంధుడా? ఒక్కడు వెళ్ళి

భోజనం చేసివోచ్చాడే - అంటూయిటూ పడకుండా, కళ్ళు
రెప్పలు, మూసుకుంటూ తెగుచుకుంటూ, చైనాబొమ్మలా-
అంగవై కల్యం కనపడదు.

యావనంలో అనుభవంకోసం తహతహలాడటం
సహజమంటారు పెద్దలు. అతను యువకుడు. కొత్తవ్యక్తులను
కలుసుకోవాలనీ, వారితో మాట్లాడాలనీ వుండాలి; పరిసరా
లని అవగహనచేసుకోవాలనీ, కొత్తవిషయాలను గ్రహిం
చాలనీ వుండాలి; స్త్రీలపట్ల ఎంత కుతూహలం కనబరచాలి!
నే నంతసేపు మాట్లాడానే, ఎవరీవ్యక్తి అన్న కుతూహలం
చూపడే! నేను చాలా చక్కనిదాన్నిగనక నన్నంతా చూసి
మెచ్చుకోవాలి అనడంలేదు. యావనం యావనాన్ని పిలు
స్తుందంటారు; అవధానిగారు నేను చిన్నదాన్నని అభినందిం
చారు; ముఖ్యంగా స్త్రీని, స్త్రీ వునికిని గుర్తించకపోవడం
స్త్రీజాతిపట్ల అపచారం. చరిత్రలో రాకొమరితలు, వారి పరి
చారికలు 'ఇంతేనా మీకాలంలో - శృంగారమే లేదా?
స్త్రీపురుష ఆకర్షణ లేదా? ఆ తేడాలే లేవా - ఇంతేనా...'
అని చేసిన విషాదగానం నాచెవులో వినబడుతోంది.

కనురెప్పలు సన్నగా విప్పి అతనివైపు కోపంగా
చూశాను. ఎక్కోరాలో శిథిలశిల్పాలకేసి నెత్తికొట్టుకోడంలా
గుంది. ఆ శిల్పాలలో పురుష విగ్రహాలు ఎంత నిండ్డైనవి,
ఎంత అందమైనవి! ఈనాడు ఆ శిల్పులు లేరు - అట్లాంటి
వొస్తువూ లేదు. సుందరమైన స్త్రీల ప్రేమాదరణలు లేక
పోతే ఆ అనామకులైన శిల్పులు అంతటి అందమైనవిగ్రహా
లను చెక్కివుందురా!

అతనిలో జీవితంపట్ల, తృప్తి సున్న. శరీరంలో కొన్ని ద్రావకాలు లోపించివుంటాయి. అట్లాంటివారికి వాంఛ లుండవు. అది ఆధ్యాత్మికచిహ్నం అంటే నమ్మను. మహా ఋషులు సాధించిన ఆధ్యాత్మికానుభూతి వెనక నైతికబలం, దీక్ష, నిబ్బరం వుంటాయి. శక్తు లున్నవారికే నిగ్రహం సాధ్యం.

ఇతను యోగేమిటి నా తలకాయ! సాధారణవ్యక్తి-జ్ఞానహీనుడు - అల్పుడు. లాటరీలో వచ్చిన గడియారం ప్రనర్పిస్తున్నాడు. దానికేసి చూసే అవసరం లే దతనికి.

కుర్రాడు ఏదో తింటూ, బంతిఆడించుకుంటూ నొచ్చి కూర్చున్నాడు. రబ్బరుబంతి, దానికో రబ్బరు తాడు. వేళ్ళలో తాటిని బిగించి బంతిని దూరంగా విడిచి దగ్గరకు లాక్కుంటున్నాడు. తాడుతెగి బంతి అవతలవైపు కుటుంబ రావు కాళ్ళకింగ పడింది. కుర్రాడు నెదుకుతున్నాడు.

‘అక్కడ - ఆమూల కూర్చున్నాయన కాళ్ళకింగ’ అని కుర్రాడికి అటుకేసి చూపించాను. కుర్రాడు అటువెళ్ళి వాంగాడు ఆ వ్యక్తి కాళ్ళు వైశీతీసుకున్నాడు ఎవరికేసి చూడకుండా. కుర్రాడు బంతి తీసుకొచ్చాడు.

నాకు వొళ్ళుమండింది. నా మాట విన్నాడు. ఇటు కేసి చూడొచ్చుగా. గర్వమా? ఈ అల్పుడితో నా కేమిటని కళ్ళుమూసుకుని పరున్నాను.

రైలు కదిలింది. రాయన్న మొహం కిటికీలోంచి కన బడి వెనక్కి కదిలింది. మధ్యాహ్నపుటండ నా నుదిటి మీదికి జారింది. దుమ్ము, బొగ్గుకణాలు ఎండలో కదులుతూ,

చిరాకు కలిగిస్తున్నాయి. చీరకొంగు జాట్టుమీదినుంచి బిగించి నుదుటిమీద కప్పుకున్నాను. వెట్టెల్లో అలజడి లేదు. కొందరు జోగుతున్నారు. కొందరు శూన్యంలోకి చూస్తున్నారు. కుర్రాడుమాత్రం బంతిని టపీటపీ నేలమీద కొడుతున్నాడు. కుటుంబరావు సిగరెట్టు కాలుస్తున్నాడు - అవతలికి చూస్తూ చౌకరకం సిగరెట్టు. కళ్ళుమూసుకున్నాను. జ్ఞాపకాలు రైలు కదలిక లయలో కలిసిపోయాయి. ఎంతసేపయిందో తెలీదు, నిద్రపోయ్యానేమో!

రైలు వొక్కకుదుపుతో నిలిచింది. లావాటామె నా మీద పడింది. లేచి కూర్చున్నాను కుర్రాడునవ్వుతున్నాడు. కుదుపుకి అనధానిగారుకూడా లేచాడు. సామాను సర్దుకుంటున్నాడు.

‘ఇంకా స్టేషన్ రా లేదు, రెక్క వాల్లేదు’ అన్నాను.

‘కళ్ళజోడు కేస్ కనిపించడంలేదు’ అన్నాడు అవధానిగారు.

‘కథలలో చెప్పకునే మతిమరుపు అయ్యవారిలా వుండండోయ్ మీ కథ’ అన్నాను. ఆయన నవ్వాడు.

‘మరి నేను అయ్యవారేగా. ఇంతకీ జోడు...’

‘మీకళ్ళకి తగిలించిలేదులెండి - వొక్కసారి తేవండి’ లేచాడు. దుప్పటికింద వుంది.

‘ఏమిటబాబ్బ గుచ్చుకుంటోంది అని గంటనించి ఆలోచిస్తున్నా - తాళంచెవా? పర్సా? పొడుంకాయా?...’ నవ్వుకున్నాడు.

ఒక ప్రొఫెసర్ గారు పరీక్ష చేయించుకోడానికి డాక్టర్ దగ్గరికి వెళ్ళాడుట. నాలిక చాచమన్నాడుట డాక్టర్, చాచాడుట. దానిమీద రెండణాల స్టాంప్ అంటుకుని వుండట. 'ఇక్కడందా స్టాంప్? ప్రొద్దున్ననుండి వెదుకుకున్నా' అన్నాడట.

పెట్టెలోజనం నవ్వాగు- మూలనున్న కుటుంబరావు తప్ప.

ఇంతలో ముసిలాయన చుట్ట నోట్లొపెట్టి, అగ్గిపెట్టి తీసిచూశాడు పుల్లలు లేవు. అటూయిటూ చూశాడు. ఎవ్వరూ అగ్గిపుల్ల యిచ్చినవారు లేరు. నేను మూలనున్న కుటుంబరావుకేసి చూపించాను.

'ఏమండీ! అగ్గిపుల్ల యిన్వగలరా?' అన్నాడు ముసిలాయన కుటుంబరావుబుజం తడుతూ. అతను పంట్లాం జేబు లోంచి తీసిచ్చాడు, యిటుకేసి చూడకుండానే. నా కర్తంకా లేదు యీవింతప్రవర్తన. మూసున్న స్థలాలంటే భయమా? మావారు చెబుతూండేవారు- వొకాయనకి మూసున్న స్థలాలంటే భయం. తలుపులు మూసేసిన గదిలో కూర్చో లేడట. అదో మానసికజాడ్యంట.

'కుర్రాడిని నాతో తీసుకురావల్సింది - యీ వెదుకోటం తప్పేది. అందుకనే మన పూర్వీకులు పిల్లలో అని యివయ్యేడి' అన్నాడు అనధానిగారు.

ఇంతలో లావాటామె అందుకుంది. ఆవిడపేను శేషమ్మట. తమ్ముడు పోలీసు సూపరెంటంట ఆమెభర్తకి పొగాకు వ్యాపారంట.

‘ఎందుకొచ్చినపిల్లలులేదురా? ఆడపిల్లలైతే-వెళ్ళిళ్ళ కోసం తిరుగుళ్ళాట; మొగపిల్లలైతే-చదువులు, వుద్యోగాల కోసం దేవుళ్ళాట. పిల్లలులేకుంటేనే స్వేచ్ఛ’ అన్నది శేషమ్మ.

‘ఇంకా నయం, అందరూ యీ స్వేచ్ఛకోరితే దేశ మేంగాను? అసలుసమాజమే వుండదు ఏమంటారు?’ అన్నాడు అవధానిగారు నన్ను సంబోధించి.

‘మరిచిపోయాను. మీకు సంతానం లేదు గనుక, శేషమ్మగారి స్వేచ్ఛే నయమంటారు, అవునా?’

‘నే నల్లగనను. పోషించలేనివారికి పిల్లలుండకూడ డంటాను. ఆర్థిక పరిస్థితినిబట్టి, కుటుంబం నిర్ణీతమవాలి. అందు కనే కుటుంబపథకం అంటూ తయారుచేసి ప్రచారంచేస్తోంది ప్రభుత్వం. మనప్రజలు మూఢాచారాలకు గుర్తు, అందు లోని సూత్రాలని ఆమోదించినా, ఆచరణలో మాత్రం పెట్టరు’ అన్నాను.

నా కీ విషయం ప్రస్తావించాలని లేదు. ఎందుకో ఆ ఊణంలో ధైర్యమొచ్చింది. పిల్లలులేని స్థితిని సమర్థించుకోవ డమా? మనస్సు చిత్రమైనది. మన ప్రవర్తన నమ్మకాలను సమర్థించేటందుకు ఎన్నో కారణాలను వెదికిపెడుతుంది. అయినా అవధానిగారు పెద్దాయన. తత్వాన్నిగూర్చి చర్చ గాని, వ్యక్తిగతమైన వివాదం కాదుగా. కుటుంబపథకం గూర్చి వొక స్త్రీ మాట్లాడుతోందంటే, పురుషులు విస్తు పోవాలి. కుటుంబరావు యిటుకేసి చూడడం? కుతూహలం కనబరచడం?

'అవుతే, సంతాననికోధం ప్రకృతివిరుద్ధం కావం
టారా?' అని మళ్ళా ప్రశ్నించాడు అవధానిగారు.

'మన నాగరికత, మన వేషబాషలు, ఆచారాలు,
కట్టుబాట్లు, యివన్నీ ప్రకృతివిరుద్ధం కావంటారా?' అన్నాను.

'మా బాగా అడిగావమ్మా! గంపెడు పిల్లలతో
వెయ్యేళ్ళు వర్ధిల్లు' అంది శేషమ్మ.

గంపలో పిల్లల్ని పూహించి నవ్వుకున్నాను.

'అయినా యీ ప్రశ్న మిమ్మల్ని అడక్కు-డదేమో
లెండి. ఇంతకీ టైమెంతయిందో అంటూ అటూ యిటూ
చూశాడు అవధానిగారు. నా చేతిగడియారంకేసి చూశాడు.
నా రిస్టువాచిమీద కుడిచేయి ఆనించివుంది.

'నా వాచి నిలిచిపోయిందండీ' అంటూ మూలనున్న
కుటుంబరావు కేసి చూపించాను.

'ఏమండీ, టై మెంతయిందండీ?' అన్నాడు అవధాని
గారు, కుటుంబరావు కేసి తిరిగి. అతను వెనక్కి తిరగకుండానే
తన చేతిని బైటికి తీసి, వాచిని ప్రదర్శించాడు. నాలుగు
దాటింది. 'నా మతిమరపూ నేనూ - భలేవాడినే. నాకోటు
జేబులో, పోకెట్ వాచీ వుండనే వుందిస్మాండీ' అంటూ
అవధానిగారు జేబులో గడియారంతీసి 'కీ' యిస్తున్నాడు.

'మతిమరుపుఅయ్యనార్నిగురించి మరో కథ వుందం
డోయ్. ఇద్దరు స్నేహితులు మూడో స్నేహితుణ్ణి రై లెక్కించ
డానికి స్టేషన్ కెళ్ళారట తీరా రైలుకదిలినతర్వాత అసలు
వెళ్ళవలసినాయన స్లాట్ ఫారమ్ పైననే దిగబడిపోయాడట.
ఇంకా యిక్కడేఉన్నారేం అని స్టేషన్ మాస్టర్ రడిగాడుట.

'వొచ్చే నైల్లో నా స్నేహితులిద్దరు దిగుతున్నారు. వారికి స్వాగతంచెప్పడానికి కొచ్చాటెండి' అన్నాడుట'

అందరూ నవ్వారు. శేషమ్మకూడా బుజాలు ఎగుర వేసుకుంటూ నవ్వింది రైలు నిటచింది. తెనాలిస్టేషన్. అవ ధానిగారు సెలవుతీసుకుని దిగాడు. చిల్లరసామాన్లన్నీ పొగు చేసి అవతలికి అందించాను. కుటుంబరావు తన బాగ్ తీసు కొని ఎవ్వరికేసిచూడకుండా దిగాడు. పెట్టెముందు నిలబడ్డాడు అటూ యిటూ చూశాడు పదడుగులు ముందుకు నడిచాడు. వెనక పెట్టెలోంచి చంటిపిల్ల నెత్తుకొని నడుస్తూ వొచ్చింది ఒకావిడ. ఆమె ముందువున్న బెడ్డింగు తీసుకొని కుటుంబ రావు, ఆమె గేటువెంపు నడిచిపోతున్నాను. గేటుదగ్గర జనం గుంపుగా నిలబడి ఒక్కొక్కరే టిక్కెట్ యిచ్చి లోపలికెడు తున్నారు. రాయన్న ప్లాస్కే తీసుకొని కాఫీ తీసుకొస్తానని వెళ్ళాడు. గేటుదగ్గర గుంపు పలచబడింది. ఆగుంపులోగుండా రాయన్న వెళ్ళాడు. సోడావాళ్ళు, టీవాళ్ళు నాపెట్టెముందు పోగయ్యారు. జనం లోపలికెక్కుతున్నారు, వారికి చోటివ్వ డంకోసం లోపలికొచ్చాను. కూలీలు పెట్టెలోంచి దిగారు. మళ్ళా తలుపుదగ్గరకు వెళ్ళి గేటుదగ్గర జనంకేసి చూస్తూ నిలబడ్డాను రాయన్న హోటల్లోంచి బయటకొచ్చి, గేటు దగ్గర గుంపులో ఆగాడు. గంటకొట్టారు. గార్డువిజిల్ వేశాడు. జనం అటూ యిటూ పరుగెడుతున్నారు. తలుపుదగ్గర నిల బడి ప్లాట్ ఫారం పరకాయిస్తున్నాను. అప్పుడు కుటుంబరావు, పిల్ల నెత్తుకొన్నస్త్రీ వెనక్కితిరిగి నాకేసి చూశారు. వెనక్కి గాకేసిచూస్తూ ముందుకు నడిచిపోతున్నారు. కుటుంబరావు

పిల్ల నెత్తుకున్నాడు. ఆ పిల్ల చెయ్యి వై కెత్తి 'పో, పో' అన్నట్లు ఆడిస్తోంది. కుటుంబరావు నా కేసి చూస్తూనవ్వి నట్లు స్ఫురించింది. ఆమె పెదవులమీద కూడా చిరునవ్వులాంటిది కనబడింది. రైలు కదులుతోంది. కుటుంబరావు నా వై పుచూస్తూ ముందుకి నడుస్తున్నాడు. ఆనవ్వు, ఆచూపు నా ఆంతరంగి కంపై వెక్కిరింపువ్యాఖ్యానంలా భీకరంగా కనపడింది. పరు గెత్తుకొంటూవొచ్చి రాయన్న ప్లాస్కు నా చేతికందించాడు. నాచూపుగుండా గేటు కేసి చూస్తున్నాడు రాయన్న.

'నా చెల్లెలు - దాని మొగుడండి. ఆర్మీలో చేరాడు లెండి - కనకయ్య. శైలవ్రమీదొచ్చి, స్నేహితుల్ని చూడాలని రెండురోజులుండి గూఢాకూటంలో ఎక్కాడండి—మళ్ళా వొస్తాలెండి బెజవాడలో...' అంటూ రాయన్న తన పెట్టెలో కెక్కాడు. నిజంగా రెండో తరగతిపెట్టెలో ప్రజాస్వామ్యం తన స్వరూపాన్ని అద్దంలోమాదిరి చూసుకోవడమేకాకుండా తన తత్వానికి వ్యాఖ్యానాన్నికూడా సమకూరుస్తుంది.